

ഇത്തരം ജലവിതരണ പദ്ധതികളുടെ നടത്തിപ്പിനായി കരാറുകാർ മുഖേന തൊഴിലാളികളെ ഏർപ്പെടുത്തി വരുന്നു. ഇത്തരം പദ്ധതികൾ പ്രവർത്തിപ്പിക്കുന്നതിനുള്ള പ്രതിഫലം അത്തരത്തിൽ പ്രവർത്തിപ്പിക്കപ്പെട്ട ആകെ ഷിഫ്റ്റുകളുടെ അടിസ്ഥാനത്തിൽ കരാറുകാർക്ക് നൽകുകയും അവർ അതു തൊഴിലാളികൾക്ക് നൽകുകയും ചെയ്യുന്നു. സ്ഥിരം ജീവനക്കാരുടെ തസ്തികയില്ലാത്ത പമ്പ് ഹൗസുകളിലെ ഡ്യൂട്ടി, സ്ഥിരം ജീവനക്കാർ ഉള്ള സ്ഥലങ്ങളിൽ അവരുടെ ലീവ് / ഓഫ് എന്നിവ പരിഗണിച്ച് നൽകുന്ന ഡ്യൂട്ടി, മറ്റ് അടിയന്തിര സാഹചര്യങ്ങളിൽ (വരൾച്ച കാരണം അധിക പമ്പിംഗ് ഏർപ്പെടുത്തേണ്ടി വരിക, പമ്പ് ഹൗസിൽ വാൽവ് ക്രമീകരണം നടത്തി ജലവിതരണം നടത്തുക തുടങ്ങിയവ) വരുന്ന അധിക ഡ്യൂട്ടി എന്നിവയെല്ലാം ചേർത്താണ് ഒരു കുടിവെള്ള പദ്ധതിയുടെ ശേഷിക്കുന്നതുമായി ഇത്തരത്തിൽ ഷിഫ്റ്റ് ഡ്യൂട്ടിക്ക് തൊഴിലാളികളെ കരാറുകാർ മുഖേന ആവശ്യാനുസരണം ഏർപ്പെടുത്തുന്നത്. ഇത്തരത്തിൽ പ്രവർത്തിപ്പിക്കപ്പെടുന്ന പദ്ധതികളിൽ തൊഴിലാളികളുടെ എണ്ണത്തെക്കാൾ ഷിഫ്റ്റ് ഡ്യൂട്ടിക്കാണ് പ്രാധാന്യം എന്നതിനാൽ തന്നെ ഇത്തരത്തിലുള്ള തൊഴിലാളികളുടെ എണ്ണം കൃത്യമായി തിട്ടപ്പെടുത്താറില്ല. ഇത്തരത്തിൽ കരാറുകാർ ഏർപ്പെടുത്തുന്ന തൊഴിലാളികൾക്ക് തൊഴിൽ സുരക്ഷ നൽകാനാവില്ലെന്ന് ബഹുമാനപ്പെട്ട കേരള ഹൈക്കോടതി വ്യക്തമാക്കിയിട്ടുള്ളതാണ്.

#### **വള്ളിക്കുന്ന് നിയോജകമണ്ഡലത്തിലെ ജൽ ജീവൻ മിഷൻ**

209(515) ശ്രീ. പി. അബ്ദുൽ ഹമീദ്: താഴെ കാണുന്ന ചോദ്യങ്ങൾക്ക് ജലവിഭവ വകുപ്പുമന്ത്രി സദയം മറുപടി നൽകുമോ:

(എ) ജൽ ജീവൻ മിഷൻ മുഖേന വള്ളിക്കുന്ന് നിയോജകമണ്ഡലത്തിൽ നടപ്പിലാക്കാൻ ഉദ്ദേശിക്കുന്ന പദ്ധതികളുടെ വിശദാംശങ്ങൾ നൽകാമോ?

വള്ളിക്കുന്ന് മണ്ഡലത്തിലെ എല്ലാ വീടുകൾക്കും ഗാർഹിക കുടിവെള്ള കണക്ഷൻ നൽകുന്നത് ലക്ഷ്യമിട്ട് മുനിയൂർ, ചേലേന്ത്ര, തേഞ്ഞിപ്പലം, വള്ളിക്കുന്ന് എന്നീ നാല് പഞ്ചായത്തുകൾക്കുവേണ്ടിയുള്ള ഒരു സമഗ്ര കുടിവെള്ള പദ്ധതിയും ചീക്കോട് കുടിവെള്ള പദ്ധതിയിൽനിന്നും പള്ളിക്കൽ പഞ്ചായത്തിലെ എല്ലാ വീടുകളിലും കണക്ഷൻ നൽകുന്നതിനുള്ള പദ്ധതിയും, കടലുണ്ടിപ്പുഴയിലെ പാറക്കടവിൽ നിലവിലുള്ള കിണറും പമ്പ്ഹൗസും ഉപയോഗപ്പെടുത്തി ജല ശുദ്ധീകരണശാലയും ടാങ്കുകളും വിതരണ ശൃംഖലയും സ്ഥാപിച്ച് പെരുവള്ളൂർ പഞ്ചായത്തിലെ എല്ലാ വീടുകൾക്കും കുടിവെള്ള കണക്ഷൻ നൽകുന്നതിനുള്ള പദ്ധതിയും നടപ്പിലാക്കാനാണ് ലക്ഷ്യമിടുന്നത്.

(ബി) നിലവിൽ ഇതുസംബന്ധിച്ച് വാട്ടർ അതോറിറ്റി അധികൃതർ പദ്ധതി സമർപ്പിച്ചിട്ടുണ്ടോ; ഉണ്ടെങ്കിൽ പകർപ്പ് ലഭ്യമാക്കാമോ?

മുനിയൂർ, ചേലേമ്പ്ര, തേഞ്ഞിപ്പലം, വള്ളിക്കുന്ന് കുടിവെള്ളപദ്ധതിക്കു വേണ്ടി 27653 ലക്ഷം രൂപയുടെയും, പെരുവള്ളൂർ കുടിവെള്ള പദ്ധതിക്കുവേണ്ടി 5175 ലക്ഷം രൂപയുടെയും പ്രോജക്ട് തയ്യാറാക്കിയിട്ടുണ്ട്. പ്രസ്തുത പദ്ധതികൾക്ക് സ്റ്റേറ്റ് ലെവൽ സ്കീം സാംഗ്ഷനിംഗ് കമ്മിറ്റിയുടെ അംഗീകാരം നൽകുന്നതിനുള്ള നടപടികൾ സ്വീകരിച്ചുവരുന്നു. പള്ളിക്കൽ പഞ്ചായത്തിൽ വിതരണശൃംഖല സ്ഥാപിച്ച ഗാർഹിക കണക്ഷൻ നൽകുന്ന പ്രവൃത്തിക്ക് 3000 ലക്ഷം രൂപയുടെ ഭരണാനുമതി നൽകിയിട്ടുണ്ട്.

(സി) പ്രസ്തുത പദ്ധതി നടപ്പാക്കുന്നതിന്റെ ഭാഗമായി വള്ളിക്കുന്ന് മണ്ഡലത്തിലെ ശുദ്ധജല വിതരണത്തിനുള്ള നേട്ടങ്ങൾ എന്തെല്ലാമാണ് എന്ന് വ്യക്തമാക്കാമോ?

പ്രസ്തുത പദ്ധതികൾ പൂർത്തിയാകുന്നതോടുകൂടി വള്ളിക്കുന്ന് മണ്ഡലത്തിലെ എല്ലാ വീടുകളിലും ഗാർഹിക കുടിവെള്ള കണക്ഷനുകളിലൂടെ സുരക്ഷിതമായ കുടിവെള്ളം ലഭിക്കുകയും അതിലൂടെ കുടിവെള്ള ക്ഷാമത്തിന് ശാശ്വത പരിഹാരമുണ്ടാകുകയും ചെയ്യുന്നതാണ്.

#### പരപ്പനങ്ങാടി ഉള്ളണം കുടിവെള്ള പദ്ധതി

210(516) ശ്രീ. കെ. പി. എ. മജീദ്: താഴെ കാണുന്ന ചോദ്യത്തിന് ജലവിഭവ വകുപ്പുമന്ത്രി സദയം മറുപടി നൽകുമോ:

തിരൂരങ്ങാടി നിയോജകമണ്ഡലത്തിലെ പരപ്പനങ്ങാടി ഉള്ളണം കുടിവെള്ള പദ്ധതിയുടെ നിർമ്മാണ പുരോഗതി വിശദീകരിക്കുമോ?

നൂനപക്ഷ ക്ഷേമ പദ്ധതിയിൽ ഉൾപ്പെടുത്തിയിട്ടുള്ള പ്രസ്തുത പദ്ധതിക്ക് 8-1-2016-ന് 52 ലക്ഷം രൂപയുടെ ഭരണാനുമതി നൽകിയിട്ടുണ്ട്. ഇതിൽ കിണർ, പമ്പ്ഹൗസ്, ചാനൽ എന്നിവയുടെ നിർമ്മാണം 31-8-2019-ന് പൂർത്തീകരിച്ചു. എന്നാൽ ജലശുദ്ധീകരണ ശാല, ഉപരിതല ജല സംഭരണി എന്നിവയ്ക്കാവശ്യമായ സ്ഥലം ലഭ്യമല്ലാത്തതിനാൽ പദ്ധതിയുടെ ബാക്കി എസ്റ്റിമേറ്റ് തയ്യാറാക്കുന്നതിന് കാലതാമസം നേരിട്ടു. അനുയോജ്യമായ സ്ഥലം ലഭ്യമാകുന്ന മുറയ്ക്ക് പദ്ധതി പൂർത്തീകരിക്കുന്നതാണ്.